

حرام کیا ہے۔ ربا یا سود ؟

ڈاکٹر محمد عمر چھا پرا

ربا یا سود - کس کی حرمت ہے ؟

یہ سوال اکثر اٹھایا جاتا ہے کہ کیا اسلام میں سود واقعی حرام ہے؟ اس کی وجہ یہ ہے کہ بعض لوگ یہ دعویٰ کرتے ہیں کہ اسلام نے جس چیز کو حرام قرار دیا ہے وہ سود نہیں بلکہ ربا ہے اور سود اور ربا ایک ہی چیز نہیں ہیں۔ کیا اس دعوے میں کوئی حقیقت ہے؟

اس میں کوئی شبہ نہیں کہ قرآن اور حدیث میں جس چیز کو حرام قرار دیا گیا ہے وہ ربا ہے۔ قرآن میں چار مختلف مقامات پر ربا کی حرمت آئی ہے۔ سب سے پہلی حرمت سورہ روم کی آیت نمبر ۳۹ میں آئی جو مکہ مکرمہ میں نازل ہوئی تھی۔ بقیہ تین مقامات سورہ نساء کی آیت نمبر ۱۶۱، سورہ آل عمران کی آیت نمبر ۱۳۰ اور سورہ بقرہ کی آیات ۲۷۵-۲۸۱ ہیں۔ یہ سب آیتیں مدینہ منورہ میں نازل ہوئیں۔ ان میں سے سورہ بقرہ والی آیتیں رسول اکرم ﷺ کی زندگی کے آخر زمانے میں نازل ہوئی تھیں۔ انہی آیتوں میں سود کی حرمت میں سب سے زیادہ شدت آئی ہے اور ربا لینے اور دینے والوں کی سخت مذمت کی گئی ہے۔ آیت نمبر ۲۷۹ میں یہاں تک شدت ہے کہ جو لوگ سود لیتے ہیں ان کے خلاف اللہ اور اس کے رسول ﷺ کی طرف سے اعلان جنگ کیا گیا ہے۔ اتنے سخت الفاظ قرآن نے کسی اور جرم کیلئے استعمال نہیں کئے ہیں۔ ان آیتوں میں یہ واضح کیا گیا ہے کہ ربا اور تجارت ایک نہیں ہیں بلکہ دونوں میں فرق ہے اور مسلمانوں کو یہ حکم دیا گیا ہے کہ وہ تمام ربا جو قرض لینے والوں پر باقی ہے اُسے معاف کر دیں۔

رسول اکرم ﷺ نے بھی صاف صاف الفاظ میں ربا کو حرام قرار دیا ہے اور یہ فرمایا ہے کہ اللہ تعالیٰ نے صرف ان لوگوں پر لعنت نہیں بھیجی جو ربا لیتے اور دیتے ہیں بلکہ ان لوگوں پر بھی جو ربا کے معاہدے کو لکھتے ہیں اور وہ دو افراد بھی جو گواہ بنتے ہیں (۱)۔ انہوں نے جان بوجھ کر ربا لینے اور

علمی و تحقیقی مجلہ فقہ اسلامی ﴿۸﴾ جمادی الاولیٰ ۱۴۲۵ھ ☆ جولائی ۲۰۰۴ء
دینے کو چھتیس بار زنا کرنے اور اپنی ماں کی اسی طرح بے حرمتی کرنے سے بھی زیادہ بُرا قرار دیا ہے (۲)۔

قرآن اور سنت میں ربا کی اس قدر سختی سے مذمت کے ہوتے ہوئے اور رب العزت کے اس اعلان کے بعد کہ ہم نے تمہارے دین کو مکمل کر دیا ہے (سورۃ المائدہ - آیت نمبر ۳) یہ یقین کرنا مشکل ہے کہ اس کے معنی کو اس قدر مبہم رکھا گیا ہو کہ چودہ سو سال گزرنے کے بعد بھی کچھ لوگ اس کے حقیقی معنی سمجھنے سے قاصر ہوں۔ چنانچہ یہ ضروری ہے کہ ربا کے حقیقی معنی سمجھے جائیں۔ اس مقصد کے لئے اسلام کے اصل مصادر کی طرف رجوع کرنا ضروری ہے۔

ربا کے لفظی معنی ”بوہنا“، ”زیادہ ہونا“، ”پھیلنا“ یا ”بالیدگی“ اور ”نشوونما“ کے ہیں (۳)۔ تاہم ہر اضافے کو اسلام نے منع نہیں کیا ہے۔ تجارت میں جو منافع ہوتا ہے اس سے بھی اصل رقم میں اضافہ ہوتا ہے لیکن اس کی ممانعت نہیں کی گئی ہے۔ چنانچہ یہ سوال پیدا ہوتا ہے کہ کس چیز کی ممانعت کی گئی ہے؟ اس سوال کا صحیح اور مسکت جواب دینے والی تو خود رسول اکرم ﷺ کی ذات مبارک ہی ہو سکتی ہے جو قرآن کو سب سے زیادہ اچھی طرح سمجھتے تھے۔ ایک حدیث میں انہوں نے قرض کے عوض کسی چھوٹے سے چھوٹے تحفے یا خدمت وصول کرنے کو بھی ربا قرار دیا ہے۔ ایک اور حدیث میں انہوں نے قرض دینے والے کو اصل رقم کے علاوہ ایک پلیٹ کھانا دینے یا قرض لینے والے کی سواری پر سوار ہونے سے بھی منع فرمایا ہے (۴)۔ رسول اکرم ﷺ کی اس تفریح کے بعد پہلے سے طے شدہ شرح سے مالی معاوضہ وصول کرنے کی گنجائش تو کسی صورت سے پیدا نہیں ہوتی۔ دوسرے الفاظ میں خود رسول اکرم ﷺ نے ربا کو اس چیز کے برابر قرار دیا ہے جسے عام فہم زبان میں آجکل ”سود“ کہا جاتا ہے۔

ربا کی اسی تعریف کی عکاسی ہمیں اسلامی تاریخ کے تمام علماء کی تحریروں میں ملتی ہے قرآن کریم

☆ العادة محكمة ☆ عادت کو حکم بنایا گیا ہے یعنی فیصلہ عرف کے مطابق ہوگا

علمی و تحقیقی مجلہ فقہ اسلامی ﴿۹﴾ جمادی الاولیٰ ۱۴۲۵ھ ☆ جولائی ۲۰۰۴ء

کی کوئی بھی تفسیر یا احادیث کی کوئی شرح یا عربی زبان کی کوئی بھی لغت ایسی نہیں ہے جس میں رباً کو مختلف معانی پہنائے گئے ہوں مثال کے طور پر القرطبی (متوفی ۶۸۵ھ) جن کا شمار قرآن کے نامور مفسروں میں ہوتا ہے نے واضح الفاظ میں لکھا ہے کہ ”تمام مسلمان اپنے رسول ﷺ کی اس بات پر متفق ہیں کہ ادھاردی جانے والی رقم میں کسی بھی اضافے کی شرط کو بربا تصور کیا جائیگا خواہ یہ مٹھی بھر چارہ ہی کیوں نہ ہو جیسا کہ ابن مسعودؓ نے فرمایا ہے یا اناج کا ایک دانہ“ (۵)۔ اسی طرح ابن منظور (متوفی ۷۴۱ھ) نے بھی اپنی تیار کردہ عربی زبان کی مستند لغت (لسان العرب) میں واضح طور پر لکھا ہے کہ جس چیز کو حرام قرار دیا گیا ہے وہ ہر ایسا قرض ہے جس پر اصل سے زیادہ رقم یا کوئی منفعت وصول کی جائے (۶)۔

ربا کے اسی معنی کی بناء پر اسلامی تاریخ کے شروع ہی کے دور سے رباً کو اس اضافی رقم سے تعبیر کیا گیا ہے جو قرضدار کو اصل رقم کے علاوہ ایک معاہدے کے تحت ادا کرنا پڑتی ہے یا قرضے کی میعاد میں توسیع کروانے کے لیے دینی پڑتی ہے (۷)۔ اسی بناء پر فقہاء کی بہت سی بین الاقوامی کانفرنسوں میں جو رباً کے موضوع پر منعقد ہوئیں متفقہ طور پر تسلیم کیا گیا کہ موجودہ زمانے میں بنکوں کا ”سود“ بھی رباً ہی کی تعریف میں آتا ہے۔ ان کانفرنسوں میں وہ کانفرنسیں بھی شامل ہیں جو ۱۹۵۱ء میں پیرس میں اور ۱۹۶۵ء میں قاہرہ میں منعقد ہوئیں یہی حال ان کانفرنسوں کا ہے جو ۱۹۸۵ء میں اسلامی کانفرنس کی تنظیم (OIC) کے تحت قاہرہ میں اور رابطہ عالم اسلامی کے تحت مکہ مکرمہ میں منعقد ہوئیں (۸)۔ اس بڑے پیمانے پر اجماع امت کے بعد چند انفرادی آراء جو اس اجماع کے خلاف ظاہر کی جائیں ان کی دینی اعتبار سے کوئی وقعت نہیں۔ ایسی آراء سود کی حرمت کو ختم نہیں کر سکتیں۔

اب یہ سوال پیدا ہوتا ہے کہ وہ کیا چیز ہے جس کی وجہ سے بعض لوگوں کے ذہن میں سود کی حرمت کے بارے میں الجھاؤ پیدا ہوتا ہے۔ اس کی وجہ غالباً یہ ہے کہ رباً کی اصطلاح شریعت میں

علمی و تحقیقی مجلہ فقہ اسلامی ۱۰۰ھ جمادی الاولیٰ ۱۴۲۵ھ ☆ جولائی ۲۰۰۴ء

دو مختلف معنوں میں استعمال ہوتی ہے۔ دونوں کے معانی اور مقاصد کو اچھی طرح نہ سمجھنے کی وجہ سے الجھاؤ پیدا ہو سکتا ہے۔ ان دو اصطلاحوں میں سے پہلی اصطلاح ”ربا النسینہ“ ہے اور دوسری ”ربا الفضل“۔

ربا النسینہ :- نسینہ کی اصطلاح کی بنیاد نساء ہے جس کے معنی ملتوی کرنے، مؤخر کرنے یا انتظار کرنے کے ہیں اور مراد وہ مہلت ہے جو قرض دینے والا مقروض کو سود کے عوض قرض ادا کرنے کے لیے دیتا ہے۔ یعنی اگر ایک سال کے بعد قرض ادا کرے گا تو اصل کے علاوہ اس کو اتنی رقم دیں گی اور اگر اس کے بعد مہلت میں توسیع کی ضرورت ہے تو کتنی رقم اور دینی ہو گی۔ اس طرح ربا النسینہ اس سود کے مساوی ہے جو آج کل قرض پر لیا جاتا ہے۔ سورہ بقرہ کی آیت نمبر ۲۷۵ (وَاحْتَلَّ اللَّهُ الْبَيْعَ وَحَرَّمَ الزَّيْوَ) میں ربا کی اصطلاح کا استعمال اسی معنی کے لئے کیا گیا ہے اس لئے اس ربا کو ”ربا القرآن“ اور ”ربا الذہنون“ بھی کہا جاتا ہے یعنی وہ ”ربا جسکی حرمت قرآن میں آئی ہے“ یا ”وہ ربا جو قرضوں پر واجب الادا ہے“۔

ربا النسینہ کی حرمت کا لازمی مطلب یہ ہے کہ شریعت میں اس بات کی اجازت نہیں کہ کسی قرض کی ادائیگی کے لئے جو مہلت دی جاتی ہے اس کے عوض کے طور پر ایک مثبت شرح کے حساب سے معاوضہ لیا جائے۔ اس سے کوئی فرق نہیں پڑتا کہ ادائیگی کی شرح کم ہو یا زیادہ (interest or usury) پہلے سے متعین کی گئی ہو یا قابل تغیر (variable) ہو اور نقد کی صورت میں ہو یا تحفے اور خدمت کی اور قرض لیتے وقت ادا کی جائے یا بعد میں قرض کی ادائیگی کے وقت۔ یہ سب طریقے ربا کی تعریف میں داخل ہوتے ہیں۔ اس سے بھی کوئی فرق نہیں پڑتا کہ قرض ذاتی اخراجات (consumption) کے لئے لیا گیا ہے یا تجارت و صنعت و حرفت (production) کے لئے۔

علمی و تحقیقی مجلہ فقہ اسلامی ۱۱۱ جمادی الاولیٰ ۱۴۲۵ھ ☆ جولائی ۲۰۰۴ء

یہ دلیل بالکل بے بنیاد ہے کہ رسول اکرم ﷺ کے زمانے میں سود میں لئے حرام کیا گیا تھا کہ اس وقت غریب لوگ ہی اپنی اشد ضروریات زندگی پوری کرنے کے لیے قرضے لیتے تھے اور اس طرح ان کا استحصال ہوتا تھا۔ حقیقت یہ ہے کہ غریب لوگوں کی ضروریات زندگی اسلام کے فلاحی نظام میں قرضہ لئے بغیر ہی پوری ہو جاتی تھیں۔ امیر لوگ ان کی مدد کرتے تھے اور اگر کسی کی اس طرح مدد نہ ہو سکے تو بیت المال موجود تھا۔ اس کا تصور بھی نہیں کیا جاسکتا کہ اس مثالی معاشرے میں امیر لوگ غریبوں کی فی سبیل اللہ مدد کرنے کے بجائے انہیں قرض دینے اور وہ بھی سود پر۔

حقیقت تو یہ ہے کہ اُس زمانے میں قرضے تجارت ہی کے لیے جاتے تھے۔ جب قافلے دور دراز کے علاقوں میں تجارت کے لیے جاتے تھے تو ان کو کافی سرمایہ کی ضرورت ہوتی تھی تاکہ وہ برآمد کے لائق تمام چیزیں خرید کر لے جائیں اور انہیں بیچ کر جو پیسہ وصول ہو اس سے معاشرہ کی تمام ضروری اشیاء درآمد کر سکیں۔ ایسی تجارت میں کافی وقت لگتا تھا اور سرمایہ ایک لمبی مدت کے لیے منجمد ہو جاتا تھا۔ اس کے علاوہ موسموں کی سختی، راستے کی دشواری اور ڈاکہ زنی کی وجہ سے خطرات بھی بہت تھے۔ یہ بات اسلام کے عدل و انصاف کے تقاضوں کے بالکل خلاف تھی کہ جو تاجراتی محنت کرے اور بے شمار خطرات بھی مول لے وہ تو تجارت میں خسارے کا پورا بوجھ اٹھائے اور سرمایہ دار جس نے سرمایہ فراہم کرنے کے علاوہ کچھ نہیں کیا، اس کو تجارت میں نقصان ہونے کے باوجود صرف نفع ہی نفع ہو۔ یہی وجہ ہے کہ اسلام نے سرمایہ دار کے لیے ضروری ٹھہرایا کہ وہ سود لینے کے بجائے نفع اور نقصان دونوں میں شریک ہو۔ اگر وہ نقصان میں شریک نہیں ہونا چاہتا تو پھر وہ نفع میں بھی شریک نہیں ہو سکتا۔

چنانچہ بیسویں صدی کے ایک ممتاز عالم دین شیخ ابو زہرہؒ نے لکھا ہے کہ اس بات کے لیے ہمیں تاریخ سے کوئی شہادت نہیں ملتی کہ ”ربا الجاہلیہ“ (اسلام سے پہلے کا ربا) ذاتی اخراجات کے لیے لیے گئے قرضوں پر تھا اور تجارتی اور پیداواری قرضوں کے لیے نہیں تھا۔ حقیقت میں جن

علمی و تحقیقی مجلہ فقہ اسلامی ﴿۱۲﴾ جمادی الاولیٰ ۱۴۲۵ھ ☆ جولائی ۲۰۰۴ء

قرضوں کا ثبوت ایک محقق کو تاریخ کے صفحات میں ملتا ہے وہ پیداواری قرضوں ہی کا ہے۔ اُس زمانے میں عربوں کے حالات، مکہ کا مقام اور قریش کی تجارت، یہ سب اس بات کی شہادت دیتے ہیں کہ قرضے پیداواری اغراض کے لیے ہی لیے جاتے تھے (۹)۔ پروفیسر ابراہام یوڈوویچ (Abraham Udovitch) جو پرنسٹن یونیورسٹی (Princeton University) کے ڈپارٹمنٹ آف ڈل ایٹرن اسٹڈیز کے چیرمین تھے، انہوں نے بھی اس بات کی وضاحت کی ہے کہ ”مشرق وسطیٰ کے بارے میں ایسی کوئی دلیل قابل قبول نہیں جو یہ ثابت کرنے کی کوشش کرے کہ اُس زمانے میں قرضے صرف ذاتی اخراجات کو پورا کرنے کے لیے لیے جاتے تھے اور پیداوار کے لیے نہیں (۱۰)۔“

اسی وجہ سے مسلمانوں کے تمام مذاہب فکر کے علماء میں اس بات پر کوئی اختلاف نہیں کہ ربا النسیئہ سودی کے مترادف ہے اور حرام ہے اور یہ کہ یہ حرمت سخت، قطعی اور غیر مبہم ہے (۱۱)۔ شریعت کی رو سے یہ ضروری ہے کہ سرمایہ دار نفع اور نقصان دونوں میں شریک ہو اور یہ کہ اس نفع یا نقصان کی تقسیم شریعت کے عادلانہ اصولوں کی بنیاد پر ہو۔

ربا الفضل:- یہاں یہ سوال پیدا ہوتا ہے کہ اگر قرضوں پر سود ”ربا النسیئہ“ ہے تو پھر ”ربا الفضل“ کیا ہے؟ اس کا جواب یہ ہے کہ جہاں اسلام نے سود کو حرام اور تجارت کو جائز قرار دیا ہے وہاں اس نے تجارت میں ہر چیز کی اجازت نہیں دی ہے۔ اس کی وجہ یہ ہے کہ اسلام صرف اس نا انصافی اور ظلم کو ختم نہیں کرنا چاہتا جو سودی نظام میں ہوتی ہے بلکہ وہ تجارت سے بھی نفع کمانے کے تمام ناجائز اور غیر عادلانہ طریقے ختم کرنا چاہتا ہے۔ تجارتی سودوں میں جو ”فاضل“ رقم تا جریا خریدار دھوکے اور بے ایمانی کے ذریعہ اپنے مد مقابل سے حاصل کرتا ہے اسے ”ربا الفضل“ کہتے ہیں۔ عربی زبان میں چونکہ ربا کے لغوی معنی ”زیادہ“ کے ہوتے ہیں اس آیت میں ربا سے مراد ہر وہ ”زیادتی“ ہے جس کے مقابل میں کوئی عوض نہیں (۱۲)۔

☆ اذا اجتمع الحلال والحرام غلب الحرام ☆ جب حلال و حرام جمع ہو جائیں تو حرام غالب ہوگا ☆

علمی و تحقیقی مجلہ فقہ اسلامی ﴿۱۳﴾ جمادی الاولیٰ ۱۴۲۵ھ ☆ جولائی ۲۰۰۴ء

ربا الفضل کی تحریم کا مقصد تجارت میں عدل و انصاف کو ہر اعتبار سے یقینی بنانا ہے۔ اسلام ہر قسم کے استحصال کو ختم کرنے کا متمنی ہے اور ربا کے بھی تمام چور دروازوں کو بند کرنا چاہتا ہے۔ یہ اس لیے کہ اسلامی فقہ کے بنیادی اصولوں کے مطابق ہر وہ چیز بھی حرام ہے جو حرام تک پہنچنے کا ذریعہ بنے۔ چونکہ کئی مختلف طریقوں سے لوگوں کا استحصال ہو سکتا ہے اور ان کو دھوکا دیا جاسکتا ہے اس لیے رسول اکرم ﷺ نے تنبیہ فرمائی ہے کہ ایک مسلمان ستر (بہت سارے) طریقوں سے ربا میں ملوث ہو سکتا ہے (۱۳)۔ اور اسی وجہ سے آپ ﷺ نے فرمایا کہ ”جس چیز کے جواز کے بارے میں تمہارے ذہن میں شبہ پیدا ہوتا ہے اسے چھوڑ دو اور وہ کام کرو جو شبہ سے بالاتر ہو“ (۱۴)۔

حضرت عمر رضی اللہ تعالیٰ عنہ نے بھی اسی وجہ سے فرمایا کہ ”سب سے آخر میں ربا دہی آیت نازل ہوئی لیکن اس سے پہلے کہ رسول اکرم ﷺ ربا کی پوری طرح تشریح فرماتے آپ ﷺ اس دنیا سے رحلت فرما گئے۔“ اس لیے تم صرف ربا سے ہی نہیں بلکہ ”ریبہ“ سے بھی بچو (۱۵)۔ ریبہ کا ماخذ ”ریب“ ہے جس کے لفظی معنی ”شک و شبہ“ کے ہوتے ہیں اور مقصود وہ آمدنی ہے جو ربا سے مشابہ ہو اور جس سے ذہن میں اس کے جائز ہونے کے بارے میں شبہ پیدا ہو۔ اس سے ظاہر ہوتا ہے کہ ربا بالتمییز کے معنی تو لوگوں کے ذہن میں واضح تھے اور اس کے بارے میں کوئی شک و شبہ نہیں تھا البتہ ربا الفضل کے مندرجات کا پوری طرح احاطہ نہیں کیا گیا تھا اس لیے انہوں نے فرمایا کہ ہر اس چیز سے بچو جس کے ذریعہ ظلم و نا انصافی کے قریب ہونے کا بھی تم کو گمان ہو۔

ربا الفضل کی چار مثالیں :-

پہلی مثال :- رسول اکرم ﷺ نے مثال کے طور پر چار مختلف طریقے واضح فرما دیے جن کے ذریعہ انسان ربا الفضل کا مرتکب ہو سکتا ہے ان میں سے پہلا وہ استحصال ہے جو

البینة علی مان ادعی والیمین علی من انکر مگر گواہ لانا مذہبی کے ذمہ اور قسم معبود عوی کے ذمہ ہے

علمی و تحقیقی مجلہ فقہ اسلامی ﴿۱۳﴾ جمادی الاولیٰ ۱۴۲۵ھ ☆ جولائی ۲۰۰۳ء
تجارت میں ناجائز ذرائع کے استعمال سے کیا جاسکتا ہے باوجود اس کے کہ تجارت بذات خود جائز
ہے۔ مثال کے طور پر انہوں نے ”مُتَعِنُ الْمُسْتَرْمِلِ“ کو بھی ربا سے تعبیر فرمایا (۱۶)۔ غبن کے
معنی ”دھوکے“ کے ہوتے ہیں اور ”مُسْتَرْمِلِ“ اس سیدھے سادے شخص کو کہتے ہیں جسے بازار
کے حالات اور نرخوں کا کوئی علم نہیں۔ ایسے سیدھے سادے شخص سے بازار کے دام سے کم دام پر
اس کی چیز خرید لیتا یا اسے بازار کے دام سے زیادہ دام پر چیز بیچنا جائز نہیں۔ ان دونوں صورتوں
میں بازار کے دام کے مقابلے میں جو فرق ہے وہ بھی ربا کے زمرے میں آتا ہے۔ اسی طرح انہوں
نے ”فَاجِش“ کو بھی ”لَعْنَتُ زَدَہ“ ربا کھانے والا قرار دیا ہے (۱۷)۔ فَاجِش اس شخص کو کہتے ہیں
جو نیلام کے وقت اپنا ایک ایجنٹ کھڑا کر دیتا ہے تاکہ وہ بولی کو بڑھاتا رہے جس کی وجہ سے خریدار
دھوکا کھا کر حقیقی دام سے زیادہ قیمت ادا کر دیتا ہے اور اس کا استحصال ہو جاتا ہے۔ ان احادیث
سے ہم یہ قیاس کر سکتے ہیں کہ جو شخص بھی دھوکے کے ذریعے بازار کے دام سے کم دام ادا کرتا ہے یا
زیادہ لیتا ہے تو وہ ربا الفضل میں ملوث ہوتا ہے۔ یہ بات ملحوظ رہے کہ یہاں قرض لینے اور دینے کی
نہیں بلکہ خرید و فروخت کی بات ہو رہی ہے یعنی ربا الفضل کا تعلق ربا النسیئہ کی طرح قرض کے
لین دین سے نہیں بلکہ خرید و فروخت سے ہے۔

دوسری مثال: - ربا الفضل میں ملوث ہونے کا دوسرا طریقہ یہ ہے کہ کسی شخص کی
سفارش کرنے کا سفارش کرنے والا معاوضہ وصول کرے۔ رسول اکرم ﷺ نے فرمایا کہ جس شخص
نے اپنے مسلمان بھائی کے لئے سفارش کی اور اس سے کوئی تحفہ قبول کیا تو وہ ربا کے دروازوں میں
سے ایک بڑے دروازے میں داخل ہو گیا (۱۸)۔ اس کا مطلب یہ ہے کہ کوئی شخص نیکی اور بھلائی
کا کام رضائے الہی کے حصول کے لئے نہیں بلکہ دنیا کمانے کی درپردہ نیت سے کرے۔ اس قسم کی
سفارش سے اس کا امکان ہے کہ ایک ایسے شخص کو فائدہ پہنچے جو کم مستحق ہے اور ایک ایسے شخص کو
نقصان ہو جو زیادہ مستحق ہے۔

علمی و تحقیقی مجلہ فقہ اسلامی ﴿۱۵﴾ جمادی الاولیٰ ۱۴۲۵ھ ☆ جولائی ۲۰۰۴ء

تیسری مثال :- رہا الفضل میں ملوث ہونے کا تیسرا طریقہ مال (یعنی اشیاء) کے

بدلے مال کی تجارت (barter) کرنے کا ہے۔ ایسے سودوں میں بیچی گئی یا خریدی گئی چیز کی قیمت کا صحیح اندازہ لگانا بہت مشکل ہوتا ہے۔ چنانچہ رسول اکرم ﷺ نے کسی ایسی معیشت میں جہاں روپے پیسے کا چلن ہو وہاں مال کے بدلے مال کی تجارت (barter) کی حوصلہ شکنی فرمائی ہے اور اس بات کی تاکید فرمائی ہے کہ بیچی جانے والی چیز کو نقد رقم کے عوض فروخت کیا جائے اور اس رقم سے ضرورت کی چیز خریدی جائے (۱۹)۔

چوتھی مثال :- رہا الفضل میں ملوث ہونے کا چوتھا طریقہ وہ ہے جس پر فقہاء نے

زیادہ توجہ دی ہے اور جس کی وجہ سے بعض لوگوں کے ذہن میں یہ گمان پیدا ہوتا ہے کہ گویا یہی رہا الفضل ہے۔ کئی مستند احادیث میں تاکید کی گئی ہے کہ اگر ایک غی جنس کی اشیاء کا تبادلہ کیا جائے مثلاً سونے کا سونے سے یا چاندی کا چاندی سے یا روپے کا روپے سے تو پھر یہ ضروری ہے کہ دو شرطیں پوری کی جائیں۔ ایک یہ کہ یہ دونوں اشیاء مقدار یا وزن کے اعتبار سے برابر ہوں (”مثلاً برہنہ“ ”نَوَاءُ نَوَاءِ“ اور دوسری یہ کہ تبادلہ ہاتھوں ہاتھ ہو یا دوسرے الفاظ میں فوراً بلا تاخیر ہو (”يَدًا بِيَدٍ“ اور ”وَلَا تَبِيعُوا مِنْهَا غَائِبًا بِنَاجِزٍ“) (۲۰)۔ لیکن اگر دونوں چیزیں اپنی جنس کے اعتبار سے مختلف ہوں (مثلاً روپے کا تبادلہ ڈالر سے ہو) تو پھر ان کے وزن یا مقدار کے مختلف ہونے میں کوئی حرج نہیں بشرطیکہ ان اشیاء کا تبادلہ ہاتھوں ہاتھ ہو یعنی فوراً بلا تاخیر کے۔ ان دونوں شرطوں کا مقصد سود کے چور دروازے کو بند کرنا ہے جسے فقہاء نے ”نَسَدًا الذَّرِيعَ“ کی اصطلاح سے تعبیر کیا ہے۔ اس کے معنی یہ ہوئے کہ اگر کوئی شخص روپے کے بدلے روپے بیچتا ہے تو سو روپے کے بدلے سو ہی روپے لے سکتا ہے اور تبادلہ فوراً ہونا چاہیے۔ اگر تاخیر ہو تو بھی سو روپے کے بدلے سو ہی روپے لے سکتا ہے۔ ان احادیث کا ایک اور مطلب جو فقہاء نے سمجھا ہے وہ یہ کہ غیر ملکی سکوں میں مستقبل کے سودے (forward transactions) کرنے کی ممانعت ہے۔ مثال کے طور پر اگر آپ روپے کے عوض ڈالر خریدتے ہیں تو سودا فوری (spot) ہونا چاہیے

☆ جب حقوق باہم متعارض ہوں تو ان میں جس کا وقت تنگ نہو اسے ترجیح حاصل ہوگی ☆

علمی و تحقیقی مجلہ فقہ اسلامی ﴿۱۶﴾ جمادی الاولیٰ ۱۴۲۵ھ ☆ جولائی ۲۰۰۴ء

مستقبل (future) کا نہیں ہو سکتا۔ یعنی آپ یہ نہیں کر سکتے کہ روپے ابھی دیں اور اس وقت طے کی گئی شرح سے ڈالر مستقبل میں لیں۔ یہ اس لئے کہ شرح کے بدل جانے سے دونوں میں سے کسی ایک پارٹی کے ساتھ نا انصافی ہو سکتی ہے۔ البتہ یہ ہو سکتا ہے کہ مستقبل میں ڈالر لیتے وقت جو شرح ہوا اسکے حساب سے ڈالر لیں۔

یہاں یہ سوال پیدا ہوتا ہے کہ کیا ہیجنگ (hedging) بھی منع ہے جو غیر ملکی سکوں کی شرح میں اتار چڑھاؤ کی وجہ سے ہونے والے نقصان سے بچنے کیلئے کی جاتی ہے۔ اس سوال کی طرف فقہاء کی توجہ کی ضرورت ہے۔ ہیجنگ (hedging) کی اجازت نہ ہونے کے باعث درآمد اور برآمد کرنے والوں کو کافی نقصان ہو سکتا ہے۔ یعنی اگر کوئی تاجر جاپان سے کپڑا درآمد کرنا چاہتا ہے تو کپڑے کی قیمت ین (yen) یا ڈالر میں ابھی سے طے ہو جائے گی لیکن روپے میں رقم ۳ مہینے کے بعد کپڑا وصول کرتے وقت ادا کرنی ہوگی۔ اگر ین یا ڈالر کی قیمت بڑھ گئی تو روپے زیادہ دینے ہوں گے اور اس طرح تاجر کو بہت نقصان ہو جائے گا۔ اس کے پاس اس وقت اتنی رقم نہیں کہ وہ ابھی سے ین (yen) یا ڈالر خرید لے۔ اسلئے وہ مستقبل کا سودا کرنا چاہتا ہے کیا یہ جائز ہے؟ فقہاء کا فتویٰ ابھی تک نفی میں ہے۔ بدلتے ہوئے حالات کے تحت ضروری ہے کہ یا تو فقہاء مشکلات کے حل کے لئے کوئی شرعی حل بتائیں یا پھر اپنے فیصلوں پر شریعت کی روشنی میں نظر ثانی کریں۔

روبا النسیئہ اور ربا الفضل دونوں سورہ بقرہ کی اس آیت کا معنی ہیں جس میں اللہ تعالیٰ نے فرمایا ہے کہ اس نے تجارت کو حلال قرار دیا ہے اور ربا کو حرام (أَحَلَّ اللَّهُ الْبَيْعَ وَحَرَّمَ الرِّبَا)۔ ربا النسیئہ کا تعلق قرضوں اور سود سے ہے جس کی حرمت اس آیت کے دوسرے حصے میں آئی ہے (وَحَرَّمَ الرِّبَا)۔ ربا الفضل کا تعلق تجارت سے ہے جو اس آیت کے پہلے حصے میں ہے۔ تجارت کے حلال ہونے کے معنی یہ نہیں ہیں کہ اس میں ہر چیز حلال ہے۔ جیسا ظلم سود کے ذریعہ

☆ لا ینکر تغیر الاحکام بتغیر الزمان ☆ زمانہ کی تبدیلی کے سبب احکام کی تبدیلی کا انکار نہیں کیا جائے

علمی و تحقیقی مجلہ فقہ اسلامی ﴿۷۷﴾ ہمدانی الاولیٰ ۱۴۲۵ھ ☆ جولائی ۲۰۰۴ء

ہوتا ہے ویسا ہی ظلم اشیاء کی خرید و فروخت اور مختلف ممالک کے سکوں کے تبادلے سے بھی ہو سکتا ہے۔ ربا الفضل اسی قسم کے سارے ظلم کو ختم کرنے کیلئے حرام قرار دیا گیا ہے۔ اور اس کے زمرے میں ہر وہ استحصال آتا ہے جو اشیاء کی قیمتوں، ناپ تول اور معیار میں بے ایمانی اور سکوں کی شرح میں اتار چڑھاؤ یا بے یقینی (غُرر) کے ذریعہ لاحق ہوتا ہے اس کے لیے ضروری ہے کہ فروخت کرنے والے اور خریدنے والے دونوں کو اُن اشیاء کے معیار، قیمت اور سپردگی کے وقت اور تاریخ کے بارے میں صحیح معلومات ہوں جن کا وہ تبادلہ کرنے والے ہیں تاکہ تاجر اور خریدار دونوں کو استحصال سے بچایا جاسکے (۲۱)۔

جہاں ربا النسیئہ کی تعریف چند الفاظ میں کی جاسکتی ہے وہاں ربا الفضل کی تشریح آسان نہیں کیونکہ یہ مختلف قسم کے بے شمار تجارتی سودوں کا احاطہ کرتا ہے۔ غالباً اسی وجہ سے حضرت عمر فاروق رضی اللہ تعالیٰ عنہ نے فرمایا کہ ”رسول اکرم ﷺ ربا والی آیت کی مکمل تشریح کئے بغیر اس دنیا سے رحلت فرما گئے“ حضرت عمر فاروق رضی اللہ تعالیٰ عنہ کے اس قول کی بنیاد پر سود کے لیے جواز پیدا کرنے کی کوشش کرنا قطعی بے بنیاد ہے کیونکہ ان کے اس قول کا تعلق ربا النسیئہ سے تھا ہی نہیں بلکہ ربا الفضل سے تھا۔ انہوں نے یہ نہیں فرمایا کہ چونکہ ربا الفضل کی مکمل تشریح نہیں ہوئی ہے اس لیے تم سبھی مزے سے کھا سکتے ہو بلکہ یہ فرمایا کہ ایک مسلمان کو یہ چیز زیادہ زیب دیتی ہے کہ وہ صرف ربا سے ہی نہ بچے بلکہ ربا سے بھی بچے۔ یعنی ہر اس ذریعہ آمدنی سے بچے جس کے بارے میں اسے یقین نہیں کہ وہ ربا سے پاک ہے۔

اس سے یہ سوال پیدا ہوتا ہے کہ رسول اکرم ﷺ نے ربا الفضل میں ملوث ہونے کے تمام طریقے کیوں نہیں بتا دیئے۔ اس کی وجہ یہ ہے کہ یہ ضروری نہیں تھا اور نہ ہی ممکن۔ تجارت اور سکوں کے تبادلے میں ظلم اور استحصال کے طریقے مژدہ و زمانہ کے ساتھ ساتھ اس قدر بدلتے رہے ہیں کہ ان کا ۱۴۰۰ سال پہلے پوری طرح احاطہ کرنا ممکن نہیں تھا۔ قرآن اور سنت نے وہ تمام اصول

علمی و تحقیقی مجلہ فقہ اسلامی ﴿۱۸﴾ جمادی الاولیٰ ۱۴۲۵ھ ☆ جولائی ۲۰۰۴ء

بتادیئے ہیں جن کے ذریعے سے امت مسلمہ ہر زمانے میں اپنے حالات کی مناسبت سے اپنے لیے ایک تفصیلی لائحہ عمل طے کر سکتی ہے۔ یہ تمام مسلمانوں کے لیے ایک دائمی چیلنج ہے کہ وہ قرآن اور سنت کی روشنی میں تجارت کرنے اور دولت کمانے کے مختلف طریقوں کا جائزہ لیتے رہیں تاکہ وہ ظلم و نا انصافی اور استحصال کے تمام راستے اور چور دروازے بند کر سکیں۔ اس طرح یہ بالفضل کا خاتمہ کرنا رہبانہ النبیہ کے ختم کرنے سے زیادہ مشکل ہے۔ اس کے لیے پختہ ارادے کے ساتھ پوری معیشت کی از سر نو تنظیم اور مکمل اصلاح کی ضرورت ہے تاکہ ظلم و استحصال کا مکمل خاتمہ کیا جاسکے اور عدل و انصاف کو یقینی بنایا جاسکے جو قرآن کی رو سے انبیاء علیہم الصلوٰۃ والسلام کی بعثت کا مقصد عظیم ہے (سورہ حدید، آیت نمبر ۲۵)۔

حرف آخر :- سو دکھانا اللہ اور اس کے رسول ﷺ کے ساتھ جنگ کرنے کے مترادف ہے اس شدت کے ساتھ خود کے خلاف اعلان جنگ کی وجہ یہ ہے کہ اسلام ایک ایسا اقتصادی نظام چاہتا ہے جس میں ہر قسم کے ظلم اور استحصال کا خاتمہ ہو خاص طور پر ایسی نا انصافی کا جس کے ذریعہ سرمایہ لگانے والے کو کوئی کام کئے بغیر یا نقصان میں حصہ لئے بغیر پہلے سے طے کی ہوئی ایک مثبت شرح کی مناسبت سے نفع کی ضمانت دی گئی ہو جب کہ اس کے برعکس تاجر کو اس کی انتظامی کارکردگی اور سخت محنت کے باوجود کسی مثبت فائدے کی ضمانت نہیں دی گئی۔ اسے جہاں نفع ہو سکتا ہے وہاں نقصان بھی ہو سکتا ہے۔ اسلام یہ چاہتا ہے کہ سرمایہ دار اور تاجر کے درمیان انصاف کے ساتھ معاملہ ہو۔ رہا سوال تاجر کے سرمایہ دار کو دھوکہ دینے کا تو اس کے سد باب کیلئے ہر زمانہ میں مختلف تدبیریں اختیار کی گئی ہیں اور اب بھی کی جاسکتی ہیں۔ یہ دلیل بالکل بے بنیاد ہے کہ جب معاشرہ مکمل طور پر ٹھیک ہو جائے گا تب ہم اسلامی نظام کی طرف پیش قدمی کریں گے۔ دنیا میں ہمیشہ جہاں ایماندار لوگ رہتے ہیں وہاں دھوکہ باز لوگ بھی رہے ہیں اور عوام اور حکومتوں نے مل کر بے ایمانی کو ختم کرنے کے لیے مختلف طریقے اختیار کئے ہیں۔

علمی و تحقیقی مجلہ فقہ اسلامی ﴿۱۹﴾ جمادی الاولیٰ ۱۴۲۵ھ ☆ جولائی ۲۰۰۴ء

اسلام میں عدل و انصاف اور بھائی چارہ پر جو زور ہے۔ اسے اگر سامنے رکھا جائے تو یہ بات سمجھ میں آ سکتی ہے کہ اسلامی معاشرہ میں سود کی حرمت کیوں ہے۔ سود کا جواز صرف اسی صورت میں پیدا ہو سکتا ہے جب ہم اسلام کے مقاصد اور اس کی تعلیمات، خاص طور سے اس میں عدل و انصاف پر زور اور آمدنی اور دولت کی عادلانہ تقسیم کے مقصد کو نظر انداز کر دیں۔ اگر ہم سود کی حرمت کو ایک ایسی جڑی قدر سمجھیں جس کا اسلام کے مجموعی مقاصد اور تعلیمات سے کوئی تعلق نہیں تب ہی ہم اس کی حرمت اور اس حرمت کے مضمرات کو سمجھنے سے قاصر رہ سکتے ہیں۔

حواشی

(۱): عن جابر رضی اللہ تعالیٰ عنہ قال: حضرت جابرؓ روایت کرتے ہیں کہ ”لَعَنَ رَسُولُ اللَّهِ ﷺ أَكْلَ الرِّبَا“ رسول اکرم ﷺ نے سود کھانے والے ”موکلہ“ و کتابیہ و شاہدہ“ وقال: سود کھلانے والے سودی معاہدہ کو لکھنے ”ہم سواء“ (رواہ مسلم و الترمذی و والے اور اس معاہدے کے دونوں گواہوں پر لعنت بھیجی ہے اور اس لعنت میں یہ سب برابر برابر شریک ہیں۔ احمد)۔

(۲): عن عبد اللہ بن حنظلہ غسیل حضرت عبد اللہ بن حنظلہ جن کی شہادت الملائکہ قال: قال رسول اللہ ﷺ: کے بعد فرشتوں نے انہیں غسل دیا، درہم ربا یا کله الرجل و هو يعلم، روایت کرتے ہیں کہ رسول اکرم ﷺ اشد من متہ و ثلاثین زنیۃ (رواہ احمد و دارقطنی) وعن ابی ہریرۃ بوجھتہ لینا ۳۶ بار زنا کرنے سے بھی رضی اللہ تعالیٰ عنہ ان رسول اللہ زیادہ سنگین ہے۔ حضرت ابو ہریرہؓ صلی اللہ علیہ وسلم قال: الربا روایت کرتے ہیں کہ رسول اکرم ﷺ سَبْعُونَ جُزْءًا، ايسرُها ان ينكح نے فرمایا کہ سود کے ۷۰ حصے ہیں اور ان الرجل امہ (رواہ ابن ماجہ و البیہقی میں سے سب سے کم سنگین ایک شخص کا فی شعب الايمان)۔ اپنی ماں کے ساتھ زنا کرنا ہے۔

کسی سر زمین پر ایک حد کے نفاذ کی ہر کت وہاں چالیس روز نازل ہونے والی بارش کی ہر کت سے بہتر ہے

علمی و تحقیقی مجلہ فقہ اسلامی ﴿۲۰﴾ جمادی الاولیٰ ۱۴۲۵ھ ☆ جولائی ۲۰۰۴ء

(۳): لفظِ ربا کے معنی کے لئے عربی زبان کی مشہور و معروف لغات سے رجوع فرمائیں، مثلاً ابن منظور کی ”لسان العرب“، الزبیدی کی ”تاج العروس“ اور راغب الاصفہانی کی ”المفردات فی غریب القرآن“۔ یہی معنی ہمیں قرآن کی تمام تفاسیر میں بھی ملتے ہیں۔

(۴): عن آنس بن مالک قال: قال رسول اللہ ﷺ ”إذا اقترض أحدكم قرضاً، فاهدى إليه طبقاً، فلا يقبلها أو حملة على دابة فلا يركبها“ إلا أن يكون جرى بينه وبينه قبل ذلك (سنن البيهقي)

حضرت انس ابن مالکؓ روایت فرماتے ہیں کہ رسول اکرم ﷺ نے فرمایا کہ اگر تم میں سے کوئی شخص کسی کو قرض دے اور قرض لینے والا قرض کی رقم کے علاوہ اسے ایک پلیٹ کھانا ہی دے تو وہ اسے قبول نہ کرے اور اپنی سواری پر سواری کی پیشکش کرے تو یہ بھی قبول نہ کرے، الا یہ کہ اس قسم کا لین دین ان دونوں کے درمیان قرض کے بغیر بھی عام ہو۔

وعنه أيضاً عن النبي ﷺ قال: إذا اقترض الرجل فلأياء خذ هدية (رواه البخاری فی تاریخہ)

حضرت انس بن مالکؓ ہی سے روایت ہے کہ رسول اکرم ﷺ نے فرمایا کہ اگر کوئی شخص کسی دوسرے شخص کو قرض دے تو اس سے کوئی حدیہ قبول نہ کرے۔

(۵): ”اجمع المسلمون“ نقلاً عن نبیہم، ان تفسیر قرطبی کی رؤ سے مسلمانوں کا اشتراط الزیادۃ فی السلف ربا، ولو انکے نبی ﷺ کی روایات کی بنیاد پر کان قبضۃ من علف، کما قال ابن اجماع ہے کہ قرض کے لئے یہ شرط کہ

علمی و تحقیقی مجلہ فقہ اسلامی ﴿۲۱﴾ جمادی الاولیٰ ۱۴۲۵ھ ☆ جولائی ۲۰۰۴ء

مسعودؓ، 'اوجبة واحدة' (تفسیر اس سے زیادہ رقم ادا کی جائیگی رہا ہے
القرطبی، 'طبعة ثالثة' ۱۹۶۷م، خواہ وہ زیادتی مٹھی بھر چارہ ہی کیوں
دارالکتاب العربی، القاہرہ، ج ۳ ص نہ ہو جیسا کہ ابن مسعودؓ نے فرمایا ہے
یا اناج کا ایک دانہ۔ (۲۳۱)

(۶): "الحرام کل قرض یؤخذ بہ اکثر منہ" ابن منظورؒ کی لسان العرب کی زد سے
او تسحر بہ منفعة" (دیکھئے لفظ "ربا" ابن ہر وہ قرض حرام ہے جس میں قرض کی
منظور کی لسان العرب میں۔ اس کے علاوہ رقم سے زیادہ رقم یا کوئی خدمت حاصل
سورہ بقرہ کی آیت نمبر ۲۷۵ کی تفسیر کے لئے کی جائے۔

فخر الدین رازی کی تفسیر الکبیر اور ابوبکر
الجصاص کی احکام القرآن اور ابن عربی کی
احکام القرآن سے بھی رجوع فرمائیں)

(۷): دیکھئے الجزیری، ج ۲ ص ۲۳۵

(۸): دیکھئے السنہوری، ۱۹۵۳ ج ۳ ص ۲۳۱-۲۳۶
اور القرطبی، ۱۹۹۳ ص ۱۲۹-۱۳۲-۱۳۷
علاوہ دیکھئے عبدالحمد الغزالی کی کتاب ان سب
فتوؤں کیلئے ۱۹۰۰ء سے ۱۹۸۹ء تک سود کی
خرمت کے بارے میں دیئے گئے ہیں۔

(۹): ابو زہرہ، ۱۹۷۰ ص ۵۳-۵۴

(۱۰): یوڈوویچ (Yudovitch)، ۱۹۷۰ ص ۸۶

(۱۱): الجزیری، ج ۲ ص ۲۳۵

(۱۲): "الربا فی اللغة هو الزيادة و المراد به ربا کے لغوی معنی زیادہ ہیں اور اس
فی الایة کل زیادة لم یقابله عوض" سے مراد ہر وہ زیادتی ہے جس کے
ابن العربی، احکام القرآن، ۱۹۶۷ء، مقابلے میں کوئی عوض نہیں۔

ص ۲۴۲

☆ اتر کوا قولی بخیر الرسول ﷺ ☆ حدیث شریف کے مقابل میرے قول کو چھوڑ دو (ابو حنیفہ) ☆

علمی و تحقیقی مجلہ فقہ اسلامی ﴿۲۲﴾ جمادی الاولیٰ ۱۴۲۵ھ ☆ جولائی ۲۰۰۴ء

(۱۳) "الرِّبَاسُ عَوْنُ جَزَاءٍ اِيسَرُهَا اَنْ يَنْكَحَ رِبَاكَ ۷۰" جسے ہیں اور ان میں سے الرجل امہ" (رواہ ابن ماجہ) و سب سے کم متعین ایک شخص کا اپنی ماں البیہقی فی شعب الایمان کے ساتھ زنا کرنا ہے۔

(۱۴) "ذَعَّ مَا يَرْبِكُ اِلَى هَلَا يَرْبِكُ" جس چیز کے بارے میں بھی تمہیں تفسیر ابن کثیر میں دیکھنے سورہ شک ہو اس پر اس چیز کو ترجیح دو جس بقرۃ کی آیت نمبر ۲۷۵ کی کے بارے میں تمہیں کوئی شک نہیں۔ تفسیر۔

(۱۵) "ان آخر ما نزلت آية الرِّبَا" وان سب سے آخر میں ربا والی آیت نازل رسول اللہ ﷺ قبض ولم يفسرها ہوئی اور اس کی مکمل تفسیر کرنے سے لنا فدعوا الرِّبَا والرِّبَا" (رواہ ابن پہلے رسول اکرم ﷺ رحلت فرما گئے۔ ماجہ والدارمی) پس تم ربا بھی چھوڑ دو اور ریبہ بھی (یعنی ہر وہ چیز جس کے حلال ہونے کے بارے میں تمہیں شک ہو)

(۱۶) "عن أنس عن جابر عن النبي ﷺ انه قال: "غبن المسترسل رِبَاً" مسترسل کو دھوکہ دینا بھی ربا ہے۔ كنز العمال ج ۳ ص ۳۲ رقم ۳۹۵ رواہ البیہقی و السیوطی فی الجامع الصغير تحت كلمة غبن.

(۱۷) "عن عبد الله بن أبي أوفى عن النبي ﷺ انه قال: "النَّاسُ أَكَلُ رِبَا" حضرت عبد اللہ بن ابی اوفیٰ سے روایت ہے کہ نبی اکرم ﷺ نے فرمایا ملعون۔ ابن حجر العسقلانی فتح کہ نأش لعنت زده ربا کھانے والا الباری کتاب البیوع باب النجش ہے۔ والسیوطی الجامع الصغير تحت كلمة نجش۔

☆ الفقہ حقیقۃ الفتح والشفق ☆ فقہ کے معنی ہیں کھولنا اور بیان کرنا ☆

علی و تحقیق مجلہ فقہ اسلامی (۲۳) جمادی الاولیٰ ۱۴۲۵ھ ☆ جولائی ۲۰۰۴ء

(۱۸): عن ابی امامۃ رضی اللہ تعالیٰ عنہ عن حضرت اُمامہؓ سے روایت ہے کہ النبی ﷺ انہ قال: "من شفع لا خبیہ شفاعۃ" فاهدی له ہدیۃ فقبلہا فقد اتی باباعظیما من ابواب الرِّبَا (رواہ احمد و ابو داؤد دیکھئے بلوغ المرام، کتاب البیوع، باب الرِّبَا) ایک بہت بڑے دروازے میں داخل ہو گیا۔

(۱۹): عن ابی سعید و ابی ہریرہ رضی اللہ حضرت ابوسعیدؓ اور حضرت ابوہریرہؓ تعالیٰ عنہما ان رسول اللہ ﷺ روایت کرتے ہیں کہ رسول اکرم ﷺ استعمل رجلا علی خیر، فجاءہ بتمر نے خیر میں ایک شخص کو کھجوریں لانے جنیب، فقال: "اکل تمر خیر کے لئے بھیجا تو وہ جنیب قسم کی ہکذا؟" قال: لا، واللہ یا رسول اللہ کھجوریں لے آیا۔ اس پر آپ ﷺ ! انا لاناخذ الصاع من هذا بالصاعین، نے پوچھا کہ کیا خیر کی تمام کھجوریں والصاعین بالثلاث، فقال: "لا تعمل! ایسی ہی ہوتی ہیں؟ تو اس نے جواب بیع الجمع بالدراہم، ثم ابتع دیا کہ نہیں یا رسول اللہ ﷺ ہم ایک بالدراہم جنیبا، وقال: "وفی المیزان صاع کھجور کے عوض دو صاع اور دو مثل ذلك" البخاری، کتاب البیوع، صاع کھجوروں کے عوض تین صاع باب اذا اراد بیع تمر بتمر خیر منہ، لیتے ہیں۔ اس پر آپ ﷺ نے فرمایا مسلم والنسائی۔ کہ ایسا مت کرو۔ تمام کھجوروں کو درھموں کے عوض نیکو اور ان درھموں سے جنیب کھجوریں خریدو۔

عمدہ لکھائی _____ بہترین چھاپی
مسودہ دیجئے _____ کتاب لیجئے
جمیلی پرادورن
ناظم آباد نمبر ۲، فون: 6608017

علمی و تحقیقی مجلہ فقہ اسلامی ﴿۲۳﴾ جمادی الاولیٰ ۱۴۲۵ھ ☆ جولائی ۲۰۰۴ء

(۲۰): اس موضوع کی کئی احادیث ہیں جن کا یہاں

نقل کرنا ممکن نہیں۔ ان احادیث کے لئے

دیکھئے مصنف کی کتاب ”نحو نظام نقدی

عادل“ (TOWARDS A JUST

' MONETARY SYSTEM -

۱۹۸۵ء) ص ۲۳۸-۲۴۰ ان احادیث میں

جن اشیاء کا ذکر آیا ہے وہ ہیں: سونے کے بد

لے سونا چاندی کے بدلے چاندی گیسوں

کے بدلے گیسوں جو کے بدلے جو کھجور کے

بدلے کھجور اور نمک کے بدلے نمک)

(۲۱): شریعت نے کئی قسم کے سودوں سے منع کیا ہے

تا کہ تاجر اور خریدار دونوں میں سے کسی کی حق

تلفی نہ ہو۔ مثال کے طور پر ان میں سے چند

سودے یہ ہیں: نجش، غبن، المسترسل، بیع

الحاضر لالہادی، تلفی، الرکبان، غرر، محالہ

منابذہ، ملاسہ، اور مزایہ۔ دیکھئے الجزیری ج

۲، ص ۲۷۳-۲۷۸ اور ۲۸۳-۲۹۱

خواتین کے فقہی مسائل پر ایک مفید کتاب

مؤلفہ: شازیہ قادریہ

خواتین کے مسائل

ناشر: مکتبہ غوثیہ سبزی منڈی کراچی

اساتذہ فقہ اسلامی کے لئے خوشخبری

دینی مدارس میں فقہی مضامین کی تدریس فرمانے والے ایک سو معزز اساتذہ کرام کو مجلہ فقہ

اسلامی چھ ماہ کے لئے اعزازی (مفت) جاری کرنے کی گنجائش پیدا کی گئی ہے۔ اساتذہ کرام مجلہ

میں شائع ہونے والے استفادیہ / فارم کے مطابق کوائف ارسال فرما کر مجلہ اپنے نام (مفت)

جاری کر سکتے ہیں۔ مجلہ کا اجراء پہلے آئے پہلے پائے کی بنیاد پر ہوگا۔ (مجلس ادارت)

امام محمدی اور لیس شافعی رحمۃ اللہ علیہ کا سن ولادت ۱۵۰ ہجری اور سن وفات ۲۰۴ ہجری ہے ☆